

REGIONAL NEWS UNIT
AKASHVANI, GUWAHATI
0000000000

Date : 20-01-2026

Time : 1205 Hrs

Assamese Midday Bulletin

Headlines

- ১। ডাভ'ছৰ ৱৰ্ল্ড ইক'ন'মিক ফ'ৰামৰ সন্মিলনত মুখ্যমন্ত্ৰী ড° হিমন্ত বিশ্ব শৰ্মাৰ অংশগ্ৰহণ। অসমৰ বিকাশ যাত্ৰাৰ সন্দৰ্ভত মুখ্যমন্ত্ৰীৰ দৃঢ় প্ৰত্যয়।
- ২। কেন্দ্ৰীয় মন্ত্ৰী সৰ্বানন্দ সোণোৱালৰ ভূৱা চৰকাৰী লেটাৰহেড আৰু ভূৱা স্বাক্ষৰ থকা এখন চিঠি সামাজিক মাধ্যমত ভাইৰেল হৈ পৰা বিষয় সন্দৰ্ভত এজাহাৰ দাখিল।
- ৩। ৰেডিঅ' শ্ৰোতা সংঘ- অনাতাঁৰ মৰম আকলুৱা পৰিয়ালৰ আজি আকাশবাণীৰ সৈতে জড়িত কেইবাগৰাকীও ব্যক্তি আৰু শ্ৰোতাক বঁটা প্ৰদান।

আৰু

- ৪। জাগীৰোডৰ জোনবিলৰ পাবত পৰহিলৈৰ পৰা তিনিদিনীয়া কাৰ্যসূচীৰে পৰম্পৰাগত জোনবিল মেলাৰ আয়োজন।

0000000

— ছুইজাৰলেণ্ডৰ ডাভ'ছত অনুষ্ঠিত ৱৰ্ল্ড ইক'ন'মিক ফ'ৰামত আজি গোলকীয় ছেমি কণ্ডাক্টৰ উদ্যোগৰ প্ৰতিনিধিসকলৰ বৈঠকত মুখ্যমন্ত্ৰী ড° হিমন্ত বিশ্ব শৰ্মাই অংশগ্ৰহণ কৰিব। এই বৈঠকৰ পূৰ্বে মুখ্যমন্ত্ৰীগৰাকীয়ে আজি টাটা গ্ৰুপৰ অধ্যক্ষ এন চন্দ্ৰশেখৰণক সাক্ষাৎ কৰি ফলপ্ৰসূ আলোচনাত মিলিত হয়। ড° শৰ্মাই অসমৰ ছেমি কণ্ডাক্টৰ উদ্যোগক আগবঢ়াই নিয়াৰ ক্ষেত্ৰত টাটা গ্ৰুপৰ গুৰুত্বপূৰ্ণ ভূমিকাৰ কথা উল্লেখ কৰি কয়, যে বিশ্বৰ মুখ্য অংশীদাৰসকলৰ সৈতে একেলগ হৈ ৰাজ্যখনৰ ঔদ্যোগিক পৰিৱেশ সুদৃঢ় কৰাৰ বাবে অসম চৰকাৰ সংকল্পবদ্ধ।

উল্লেখযোগ্য যে অসমৰ প্ৰতিনিধি হিচাপে মুখ্যমন্ত্ৰী ড° শৰ্মাই এই সন্মিলনত অংশগ্ৰহণৰ সুযোগ লাভ কৰাটো তাৎপৰ্যপূৰ্ণ হিচাপে বিবেচিত হৈছে। এই ফ'ৰামত অংশগ্ৰহণৰ জৰিয়তে অসমে আৰ্থিক ক্ষেত্ৰত অংশীদাৰিত্ব শক্তিশালী কৰা, বিনিয়োগ আকৰ্ষণ কৰা, স্থায়ী উন্নয়ন আৰু প্ৰযুক্তিগত উদ্ভাৱনত ৰাজ্যখনক আগশাৰীলৈ লৈ যোৱাৰ দিশত সহায়ক হ'ব। মুখ্যমন্ত্ৰীয়ে এই ফ'ৰামত কমেও ১৭ খন বৈঠকত অংশ লোৱাৰ লগতে কেইবাখনো বুজাবুজিৰ চুক্তিত স্বাক্ষৰ কৰাৰ কথা। সন্মিলনৰ ৫৬ সংখ্যক এই বাৰ্ষিক বৈঠকত বিশ্বৰ ৩ হাজাৰৰো অধিক নেতাই অংশগ্ৰহণ কৰাৰ কথা আছে। অহা ২৩ জানুৱাৰীত সন্মিলনৰ সামৰণি পৰিব।

0000000

৪৫ বছৰ বয়সীয়া নীতিন নবীনক আজি ভাৰতীয় জনতা পাৰ্টিৰ নতুন ৰাষ্ট্ৰীয় সভাপতি হিচাপে আনুষ্ঠানিকভাৱে ঘোষণা কৰা হ'ব। ইয়াৰ পাছতে শ্ৰী নবীনে শপত গ্ৰহণ কৰিব। নীতিন নবীন হ'ব বিজেপিৰ আটাইতকৈ কম বয়সীয়া ৰাষ্ট্ৰীয় সভাপতি। তেওঁৰ সপক্ষে ৩৭ খন মনোনয়ন পত্ৰ লাভ কৰা হৈছিল। সম্প্ৰতি ৰাষ্ট্ৰীয় সভাপতি হিচাপে কাৰ্যনিৰ্বাহ কৰি থকা কেন্দ্ৰীয় মন্ত্ৰী জে পি নাড্ডা, কেন্দ্ৰীয় মন্ত্ৰী অমিত শ্বাহ, ৰাজনাথ সিং, নীতিন গাডকাৰীকে ধৰি বিজেপিৰ সংসদীয় দল পৰিষদৰ অন্যান্য সদস্যসকলে এই পদৰ বাবে নীতিন নবীনৰ নাম প্ৰস্তাৱ কৰিছিল।

0000000

কাৰ্বি আংলং জিলা প্ৰশাসন আৰু কাৰ্বি আংলং স্বায়ত্ত শাসিত পৰিষদৰ তত্বাৱধানত জিলাখনৰ বকলীয়াঘাটৰ ৩৫০ বিঘা চৰকাৰী মাটি দখলমুক্ত কৰিবলৈ আজি পুৱাৰেপৰা উচ্ছেদ অভিযান চলি আছে। কাৰ্বি আংলং জিলা স্বায়ত্ত শাসিত পৰিষদৰ ভূমি আৰু ৰাজহ বিভাগে ৩৫০ বিঘা চৰকাৰী ভূমিত বাস কৰি অহা ২২৯ টা পৰিয়ালৰ বিৰুদ্ধে ১৫ দিনৰ ভিতৰত ঠাইখন পৰিত্যাগ কৰাৰ জাননী জাৰি কৰিছে। দখলকাৰীসকলে নিৰ্ধাৰিত সময়সীমাৰ ভিতৰত ঠাইখন এৰি নোযোৱাৰ পৰিপ্ৰেক্ষিতত ফুলনি ৰাজহ চক্ৰৰ অন্তৰ্গত বকলীয়াঘাটৰ চৰকাৰী ভূমিত অবৈধভাৱে ঘৰ-বাৰী নিৰ্মাণ কৰি বাস কৰি থকা লোকসকলৰ

বিৰুদ্ধে সংশ্লিষ্ট কৰ্তৃপক্ষই উচ্ছেদ অভিযান চলায়। উচ্ছেদকাৰ্য সুকলমে সম্পন্ন কৰাৰ বাবে যথেষ্ট সংখ্যক আৰক্ষীৰ জোৰান মোতায়েন কৰা হয়।

০০০০০০০

গুৱাহাটী মহানগৰীৰ মঠঘৰীয়াৰ অৰণ্য ভৱনত কৰ্মৰত বন বিষয়া কুশল কুমাৰ ডেকাৰ বাসভৱনত আজি মুখ্যমন্ত্ৰীৰ তদাৰকী কোষৰ অভিযান আৰম্ভ হৈছে। আয়ৰ সৈতে সামঞ্জস্য নথকা সম্পত্তিক লৈ বন বিষয়াজনৰ বিৰুদ্ধে গোচৰ ৰুজু কৰা হৈছিল। এই গোচৰৰ ভিত্তিতে মুখ্যমন্ত্ৰীৰ তদাৰকী কোষে বিষয়গৰাকীৰ বিৰুদ্ধে অভিযান চলাইছে।

০০০০০০০

কেন্দ্ৰীয় বন্দৰ, জাহাজ পৰিবহণ আৰু জলপথ মন্ত্ৰী সৰ্বানন্দ সোণোৱালৰ ভূৱা চৰকাৰী লেটাৰহেড আৰু ভূৱা স্বাক্ষৰ থকা এখন চিঠি সামাজিক মাধ্যমত ভাইবেল হৈ পৰা বিষয় সন্দৰ্ভত এজাহাৰ দাখিল কৰা হৈছে। কেন্দ্ৰীয় মন্ত্ৰীগৰাকীয়ে সামাজিক মাধ্যমযোগে এই বিষয়ে প্ৰকাশ কৰি কয়, যে কোনো দুষ্কৃতিকাৰীয়ে অসাধু অভিপ্ৰায়েৰে আৰু উদ্দেশ্য প্ৰণোদিতভাৱে এই কাম কৰিছে। এনে কাৰ্যৰ দ্বাৰা ভুল তথ্য বিয়পাই সাংবিধানিক পদমৰ্যাদা ম্লান কৰাৰ লগতে জনমানসত তেওঁক হয় প্ৰতিপন্ন কৰিবলৈ বিচৰা হৈছে বুলিও শ্ৰী সোণোৱালে প্ৰকাশ কৰে। তেওঁ কয়, যে ইতিমধ্যে এই বিষয়ত এজাহাৰ দাখিল কৰা হৈছে আৰু বিধি বলৱৎকাৰী সংস্থাসমূহক অগ্ৰাধিকাৰভিত্তিত আইনী ব্যৱস্থা গ্ৰহণ কৰিবলৈ অনুৰোধ জনোৱা হৈছে। এই ঘটনা সন্দৰ্ভত মন্ত্ৰী পীযুষ হাজৰিকাই প্ৰতিক্ৰিয়া প্ৰকাশ কৰি এয়া অভিসন্ধি বুলি মন্তব্য কৰে। এই কাৰ্যত জড়িত লোকসকলক কৰায়ত্ত কৰিবলৈ অসম আৰক্ষীয়ে তদন্ত অব্যাহত ৰাখিছে বুলিও তেওঁ উল্লেখ কৰে।

০০০০০০০

চীনৰ মাকাওত অনুষ্ঠিত প্ৰথম আন্তঃৰাষ্ট্ৰীয় যোগাসন প্ৰতিযোগিতাত শিৱসাগৰৰ বিৰিণা গোৱালাই সোণৰ পদক লাভ কৰি ৰাজ্যৰ লগতে দেশলৈ গৌৰৱ কঢ়িয়াই আনিছে। ১৪ আৰু ১৫ জানুৱাৰীত অনুষ্ঠিত আন্তঃৰাষ্ট্ৰীয় এই যোগাসন প্ৰতিযোগিতাত চাৰিটা পৰ্যায়ত অনুষ্ঠিত ট্ৰেডিচনেল শাখাত বিৰিণাই সোণৰ পদক লাভ কৰে। বিৰিণাই লগতে আৰ্টিষ্টিক পেয়াৰ আৰু ৰিডমিক পেয়াৰত দ্বিতীয় স্থান আৰু চেম্পিয়ন অব্ দা চেম্পিয়নত দ্বিতীয় বানৰ আপ খিতাপ অৰ্জন কৰে। উল্লেখযোগ্য যে ২০২৫ বৰ্ষত গুজৰাটত অনুষ্ঠিত ৰাষ্ট্ৰীয় পৰ্যায়ৰ যোগাসন প্ৰতিযোগিতাত চেম্পিয়নৰ খিতাপ অৰ্জন কৰি বিৰিণাই চীনৰ মাকাওৰ আন্তঃৰাষ্ট্ৰীয় যোগাসন প্ৰতিযোগিতাত অংশগ্ৰহণ কৰিবলৈ নিৰ্বাচিত হৈছিল। কালি ডিব্ৰুগড়ত উপস্থিত হোৱা খেলুৱৈগৰাকীক চৰাইপাৰা গাঁও উন্নয়ন সমিতি, টেক্সিআলি মিচিং উন্নয়ন সমিতি, মিলনজ্যোতি সংঘ আৰু টেক্সিআলি ভকত সমাজে আদৰণি জনায়।

০০০০০০০

ৰাজ্যখনৰ অন্যতম ৰেডিঅ' শ্ৰোতা সংঘ- অনাতাঁৰ মৰম আকলুৱা পৰিয়ালৰ পঞ্চম বাৰ্ষিক প্ৰতিষ্ঠা দিৱসৰ সৈতে সংগতি ৰাখি আজি আকাশবাণীৰ সৈতে জড়িত কেইবাগৰাকীও ব্যক্তি আৰু শ্ৰোতাক বাঁটা প্ৰদান কৰা হ'ব। আকাশবাণী গুৱাহাটী কেন্দ্ৰৰ ঘোষিকা কৰবী হাজৰিকা, ডিব্ৰুগড় কেন্দ্ৰৰ ঘোষিকা ৰীতা গগৈ বৰা, যোৰহাট কেন্দ্ৰৰ ঘোষক দিগন্ত বৰা আৰু তেজপুৰ কেন্দ্ৰৰ ঘোষক ত্ৰৈলোক্য বৰাক বিশেষ বাঁটা প্ৰদান কৰা হ'ব। ডিব্ৰুগড় কেন্দ্ৰৰ অৱসৰপ্ৰাপ্ত ঘোষক ৰূপজ্যোতি দুৱৰাক অনুষ্ঠান প্ৰয়োজনাৰ বাঁটা আৰু যুৱ সাংবাদিক নিৰঞ্জন দাসক আন দুটা বাঁটা প্ৰদান কৰা হ'ব। কণ্ঠশিল্পী সংগীতা বৰঠাকুৰক ছৈয়দ ছাদুল্লা সোঁৱৰণী বাঁটা আৰু সুৰকাৰ-গীতিকাৰ ৰাজেন গোহাঁইক জুবিন গাৰ্গ সোঁৱৰণী বাঁটা প্ৰদান কৰা হ'ব। বিশ্বনাথৰ শৰৎ দুৱৰা, ধেমাজিৰ মাছখোৱাৰ অজিত দিহিঙ্গীয়া আৰু যোৰহাটৰ জাঁজীৰ দিনেশ শৰ্মাক অনুৰাগী শ্ৰোতা বন্ধু বাঁটা প্ৰদান কৰা হ'ব। ধেমাজিৰ মাছখোৱাৰ জোৰকটা সমন্বয় সংঘৰ প্ৰাংগণত আয়োজিত অনুষ্ঠানত আজি এই বাঁটসমূহ আনুষ্ঠানিকভাৱে প্ৰদান কৰা হ'ব।

০০০০০০০

জাগীৰোডৰ জোনবিলৰ পাৰত পৰহিলৈৰ পৰা ২৪ জানুৱাৰীলৈ তিনিদিনীয়া কাৰ্যসূচীৰে ঐতিহাসিক গোভা দেওৰজাৰ পৰম্পৰাগত জোনবিল মেলা অনুষ্ঠিত হ'ব। মেলা সমিতিয়ে ইতিমধ্যে ইয়াৰ বাবে প্ৰস্তুতি চলাইছে। প্ৰতিবছৰৰ দৰে এইবাৰো বিভিন্ন জাতি-জনগোষ্ঠীৰ লোকৰ সমন্বয়ৰ ভূমি জোনবিলৰ পাৰত পাহাৰ-ভৈয়ামৰ সম্প্ৰীতিৰ নিদৰ্শন দেখিবলৈ পোৱা যাব। পৰহিলৈ পুৱা পতাকা উত্তোলন আৰু মাংগলিক অনুষ্ঠানৰ লগতে তিৱা জাতীয় জীৱনৰ সৈতে জড়িত গৃহ মুকলি

কৰা হ'ব। সেইদিনাই পাহাৰৰ মামা-মামীসকল সামগ্ৰী বিনিময়ৰ বাবে মেলালৈ আহিব। ২৩ জানুৱাৰীৰ কাহিলী পুৰাতে ঐতিহাসিক বিনিময় প্ৰথাৰে হাট মুকলি কৰা হ'ব। ইয়াৰ পাছতে জোনবিলৰ পাৰত সমূহীয়া মাছ ধৰা পৰ্ব অনুষ্ঠিত হ'ব। কাৰ্যসূচীৰ অংশ হিচাপে মধ্য অসমৰ পৰম্পৰাগত তিৱাসকলৰ ৰাজ দৰবাৰত ২২ গৰাকী তিৱা ৰজাক মুখ্যমন্ত্ৰী ড° হিমন্ত বিশ্ব শৰ্মাই ৰাজভাট্টা প্ৰদান কৰিব। ইয়াৰ লগতে তিৱা আৰু অসমীয়া ভাষাৰ কবি সন্মিলন, বিভিন্ন নৃত্য-গীতৰ কাৰ্যসূচী আৰু সুস্বাদু খাদ্যৰ মেলা অনুষ্ঠিত হ'ব।

০০০০০০০

মহানগৰীৰ গণেশপাৰাত যোৱানিশা অনিল ডেকা নামৰ এজন লোকৰ ঘৰত ডকাইতে লুট-পাত চলায়। গণেশপাৰাৰ স্নেহাৰই নামৰ অট্টালিকাত চাৰিজনীয়া ডকাইতৰ দলে প্ৰৱেশ কৰি ধন-সোণ, সম্পত্তি লুটি নিয়ে। ভুক্তভোগী পৰিয়ালৰ ভাষ্য অনুসৰি মুখত ক'লা কাপোৰ পৰিধান কৰি অহা ডকাইতৰ দলটোৱে পিষ্টল আৰু চোকা অস্ত্ৰৰে ভাবুকি প্ৰদান কৰিছিল। এই ঘটনাৰ খবৰ পোৱাৰ পাছতে অট্টালিকাটোত ফটাশিল আৰক্ষী উপস্থিত হৈ তদন্ত আৰম্ভ কৰে। ডকাইতে অট্টালিকাটোত লুট-পাত চলোৱাৰ সমগ্ৰ দৃশ্য চি চি টি ভিত আৱদ্ধ হৈছিল। লগতে ডকাইতৰ দলটোৱে পৰিয়ালৰ সদস্যক ভয়-ভাবুকি আৰু আক্ৰমণ কৰাৰো দৃশ্য বন্দী হৈছিল। চি চি টি ভিৰ দৃশ্য সংগ্ৰহ কৰি আৰক্ষীয়ে ইতিমধ্যে ডকাইতৰ দলটোৰ বিৰুদ্ধে অভিযান চলাইছে। এই ঘটনাৰ পাছতে সমগ্ৰ অঞ্চলটোত আতংক বিৰাজ কৰিছে।

০০০০০০০

সমাগত গণৰাজ্য দিৱস উপলক্ষে ৰাজ্যৰ বিভিন্ন প্ৰান্তত প্ৰস্তুতি আৰম্ভ হৈছে। দক্ষিণ শালমাৰা মানকাচৰ জিলা প্ৰশাসনৰ উদ্যোগত হাটশিঙিমাৰী মহাবিদ্যালয় খেলপথাৰত কেন্দ্ৰীয়ভাৱে ৭৭ সংখ্যক গণৰাজ্য দিৱস উদযাপন কৰা হ'ব। গণৰাজ্য দিৱসৰ পেৰেডৰ বাবে খেল-পথাৰসমূহত ১৮ জানুৱাৰীৰ পৰা অনুশীলন অনুষ্ঠিত হৈছে। অসম আৰক্ষী, বেটেলিয়ন, গৃহৰক্ষী জোৱান, ৰাষ্ট্ৰীয় শিক্ষার্থী বাহিনীৰ লগতে বিভিন্ন মহাবিদ্যালয়ৰ ছাত্ৰ-ছাত্ৰীসকলে পেৰেডৰ অনুশীলন চলাইছে। গণৰাজ্য দিৱস উপলক্ষে জিলাখনত ইতিমধ্যে কটকটীয়া নিৰাপত্তা ব্যৱস্থা গঢ়ি তোলা হৈছে।

০০০০০০০

অসম আন্দোলনৰ এগৰাকী অন্যতম নেতা তথা আন্তঃ মণ্ডলদৈ ছাত্ৰ সন্থা আৰু পূৰ্বৰ মণ্ডলদৈ জিলা ছাত্ৰ সন্থাৰ প্ৰাক্তন সাধাৰণ সম্পাদক, মণ্ডলদৈৰ ভেৰাঘাট নিবাসী দীপক বৰদলৈৰ যোৱানিশা গুৱাহাটীৰ এখন ব্যক্তিগত চিকিৎসালয়ত দেহাৱসান ঘটে। মৃত্যুৰ সময়ত তেওঁৰ বয়স হৈছিল ৬২ বছৰ। দি জু বৰদলৈ বুলি পৰিচিত দীপক বৰদলৈয়ে ছবছৰীয়া অসম আন্দোলনৰ সময়ত কেইবাবাৰো কাৰাবাস খাটিছিল। তেওঁৰ মৃত্যুত সদৌ অসম ছাত্ৰ সন্থাকে ধৰি ভালেমান ব্যক্তি আৰু সংগঠনে শোক প্ৰকাশ কৰিছে।

০০০০০০০

সমাপ্ত